

# ሰንበት ዘአስተምህሮ

ሰኔ 23 2011 ዓ.ም (6/30/2019)

**መዝሙር:** ናክብር ሰንበቶ በጽድቅ.. /

**ንባባት:** ገላ 1:11-19፥ ፫ኛው 1:1-ፍ፥ (፩ዘነ 17:17-24) ግ.ሐ.14:20-ፍ፥ ሉቃ 7:11-17

**ምስባክ:** አንተ እግዚአ መሐሪ ወመስተሣህል፥ ርጉቀ መግት ወብዙኅ ምሕረት ወጻድቅ፥ ነጽር ላዕሌየ ወተሣሃለኒ። “ንሰኻ አጎይታ መሐርን አጸባቅን ኢኻ፥ ካብ መቐጻዕቲ ርሑቕ ብዓል ብዙሕ ምሕረትን ጻድቅን ኢኻ፥ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳዕ ብአተ ክረምት 25 ሰነ ዘሎ ኣብ ስርዓት ሉጦርግያና ዘአስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙሩ፥

“ሰንበቱ ነኻብር ስርዓቱ አይንሕደግ ንአኡ ጥራሕ እዩ ሃሌ ሉያ፥ ጻድቅ እዩ ኣብ መንግስቱ ኸአ ጽድቂ ይፈርድ፥ ንግሆ ከም ዝወግሕ ይገብር ምስ ወግሒ ኸአ ምሕረቱ ይህበና፥ አምላኽና አምላኽ ድንበት እዩ ዝስአኖ የብሉን፥ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ኅዳር እውን ይዝመር እዩ።

ኩሉ ንባባትና ኣብ ሓደ ግን ትምህርቲ ኣብ ዘለዎ ዘተኮረ ኮይኑ ንረኽቦ “ሓዲስ ሕይወት ወይ ትንሣኤ ኣብ ሕይወት”። ኣብ ሕይወትና ዝገነፈና ለውጢ ወይ ተሓድሶ ህያብ ሓዲስ ሕይወት እዩ። ሓዲስ ዕድል ኣብ ተልእኮ አምላኽ ክትቅጽል ምርካብ እዩ። ከምኡ ክርስቶስ ንቤተ ክርስትያኑ “ርአዩ ወዲኺ/ጓልኪ እንደገና ብሕይወት አሎ/ላ” ከም ዝብላ ዘሎ እዩ። እዚ ኸአ ንሓዘን ናብ ሓጎስ ከም ምቕያር እዩ።

እዋናቱ ምስቲ ኣብ ወቕቲ ዝምስረት እዩ ወርኒ ሰነ ሓዲስ ሕይወት ኣብ ዘራእትን አታኽልትን ዝጅምረላ እያ። ዝናም ምስ ዘነመ ሓዲስ ፈልሲ ክበቁል ይርአ ኩሉ ንሓዲስ ሕይወት ክጅምር ንርእዮ እዚ ኣብ ባህርያዊ ነገራት እንዕዘቦ እዩ። ኣብ መንፈሳዊ ሕይወትና ብዓለ ጳራቅሊጦስ ኣብ ዒልና ሓዲስ ሕይወት ክርስትና ለቢስና ክንህሉ እዩ ናይ ሎሚ ሰንበት ዝነግረና ዘሎ።

ክንሕደስ ይድለ አሎ። ቤተ ክርስትያን አስር መምህራ ክርስቶስ ተኸቲላ ኣብ ምሕረት ዝተመስረተ ተሓድሶ ክንገብር ትነግረና አላ። “ከምቲ ሰማያዊ አቦኹም መሓሪ ዝኾነ መሓርቲ” ኩኑ ዝብል ትምህርቲ መምህርና ክርስቶስ ኣብኡ መሰረት ገርና ሕይወትናን ርክባትናን ክንመርሕ። ብርግጽ ክንምሕር ክንሓልፎ ዘሎና ነገራት አሎ። እዚ ኹይኑ እቲ ኣብ መወዳእታ ግን ርክብና ብምሕረት ክዛዝም አልኦ። ክርስቶስ ኣብ መስቀል ምሕረት ምሂሩና ኣብ ጽንኩርን ከቢድን እዋን ክንምሕር ከም ዘሎና ኣብ ግብሪ ምሂሩና። እሞ አነ ንሓወይ ንሓፍተይ ኣብ ሓዲስ ሕይወትን ርክብን ክጅመር ዝግባተኒ ዘሎ እንታይ እዩ ኢልና እስኪ ንሕልናና ንሕተት? ክንምሕር ዘጸገመና እንተ አሎ መስቀል ንጠምት ሽዑ ብርሃን መስቀል ኣብ መአዲ ምሕረት ክወስደና እዩ።

ሰንበት ዘንበት ኣብ ቤተ ክርስቲያን ክንመጽእ እንከሎና ክንሕደስን ምስ ኣምላኽን ሰብን ሓዲስ ክርክብ ክንፈጥር ኢልና ኢና። ኣብ መንበረ ኑዛዜ ኃጢአትና ክንሳቕ ከሎና፣ ቃል ኣምላኽ ሰሚዕና ኣብ ልብና ክነሕድሮ ከሎና፣ ሥጋኡ ወደሙ ክንቅበል እንከሎና ሕይወትና ይሕደስ። ሰንበት ሰንበት ምስ ተሓደስና ንሰብከት ወንጌል ንልኣኽ ካልኣት ኣሕዋትና ክሕደሱ ንሕግዝ እዚ እዩ ምስጢር ኣብ ቤተ ክርስቲያን ዘምጽአና። ስለዚ ነፍስወከፍ ካብ ቤተ ክርስቲያን ከይተሓደሰ ክወጽእ የብሉን። ተሓዲስ ኣሎኹ ኣምላኽ ምሳይ ኣሎ ኢልና ሕይወት ክንመርሕ ንዕደም ኣሎና።

ኣምላኽ ኩሉ ጊዜ ዝተሓደሰ ርክብ ክህልወና እዩ ዝደሊ ነዚ ክንርዳእ ኣብ ኦሪት ብነብያቱ ኣብ ሓዲስ ከኣ ብሓደ ወዱ ገሩ ኣብ ግብሪ ኣርእዩን ነጊሩን።

ኣብ ቀዳማይ ዘነገሰት 17፡ 17-24 ኤልያስ ነብይ ንወዲ ሓንቲ መበለት ካብ ሞት ከም ዘተንሥኦ ነንብብ። ኤልያስ ነዚ ክገብር እንከሎ ኣብኡ ዘሎ ኣምላኽ ምስኡ ከም ዘሎን ክሳብ ከንደይ ብእኡ ገሩ ክዓዩ ከም ዝደልን ንርኢ። ኣምላኽ ምስኡ ዘሎ ሰብ ኣብ ሕይወት ብመንፈሳውን ሥጋውን ክሕድስ ኃይሊ ከም ዘለዎ ንርኢ። ኤልያስ ነዚ ተኣምራት ዝገበሮ እታ መበለት ሓደ ወዳ ምስ ሞተ ኩሉ ተስፋታት ተጸንቂቐ ካብ ሕጂ ንድሓር ሓንቲ ዝግበር የለን ኢላ ኣብ ተስፋ ቍርጸት እንከላ እዩ ገርዎ። እዚ ዝነገረና ሓደ ነብይ ወይ ካህን ምእንቲ ህዝቡ ክልምን ክጽልን እንከሎ ነገራት ኣብ ምሕዳስን ኣብ ምቕያርን ዓቢ ግደ ከም ዘሎ የርድኦና። ከም ሳዕቡኹ ኸኣ ተስፋ ይሕደስ እምነት ይጸንዕ እሞ እንደገና ኣብ ህዝቢ ኣምላኽ ሓጎስ ከም ብሓዲስ ከም ዝመጽእ ይገብር። ኣምላኽ ንልመና ነብያቱ ከይሰምዐ ሱቕ ኣይብልን እዩ እዚ ኸኣ ንኸብሪ ስሙ እዩ።

ኤልያስ ነብይ ካብ ዝገበሮ ተኣምራት ብዙሕ ነገር ንምሃር፡ 1. ኣምላኽ ብልኡኻቱ ዓብይቲ ነገራት ከም ዝሰርሕ። 2. ብእምነት ክንልምን እንከሎና ኣምላኽ ይሰምዓና እዩ። 3. ትንሣኤን ሕይወትን ካብ ኣምላኽ ጥራሕ እዩ ክመጽኦና ዝኽእል።

ኣብ ቀዳመይቲ ንባብና ጳውሎስ ብዛዕባ ናይ ዝሕር ርእሱ ኣብ ኣምላኽ ከመይ ኢሉ ከም ዝተመልሰ ይነግር። ንሱ ቅድሚ ኣብ ክርስቶስ ምእማኑ ከም ምዑት እዩ ነሩ ምኽንያቱ ኩሉ ተግባራቱ ካብ ስምዒት ሰብአዊ ባህሪ ተበጊሱ ከም ሳውል እዩ ዝገብር ነሩ። እንተ ኾነ ከም ጳውሎስ ብምሉእ ተሓዲሱ ሓዲስ ሰብ ኮይኑ እዚ ኸኣ ብጸጋን ፍቕርን ኢየሱስ ክርስቶ ዝኾነ እዩ። ጳውሎስ ኣብ ሕይወቱ ኣጸቢቐ ዝተረድኦ ብሰብአዊ ስምዒትን ርድኢትን ተመሪሑ ዝገብሮ ጥፍኣት ሞት ከም ዘምጽኦሉ ንክርስቶስ ምስ ኣመነ ግን ሕይወትን ትንሥኤን ከም ዝረኸበ እዩ። ንሕና እውን ከም ጳውሎስ ብጸጋ ኢየሱስ ክርስቶስ ኢና እንሕደስን ኣብ ሓዲስ ሕይወት እንኣቱን። ስለዚ ሕይወትና ብነጻ ጸጋ ዝተዓደለ እዩ። እዚ ኸኣ ዓላማ ኣለዎ ማለት ኣምላኽ ንሓደ ሰብ ጸግኡ ክህቦ እንከሎ ንፍሉይ ዓላማ እዩ ዝዕድሎ።

ጳውሎስ ኣብ ሓዲስ ሕይወት ዝኣቶ ንክርስቶስ ክምስክር ምእንቲ እዩ። በዚ ምኽንያት እዩ “ወንጌል እንተ ሰበኸኩ ዝምክሓሉ የብለይን ምኽንያቱ ክሰብኽ ምእዙዝ እየ እንተ ዘይሰበኸኩ ግን ወይለይ” (1ቆሮ 9፡16) እናበለ ምኽንያት ተሓድሶኡ ዝገለጸ። ኣምላኽ ንጳውሎስ ኣብ ሓዲስ ሕይወት ዘእተዎ ንሱ ንኻልኣት ኣብ ሓዲስ ሕይወት ክኣትዉ መጋበሪ ምእንቲ ኸውን እዩ። ንሕይወት ሰባት ብክፋእ ዘይ ኮነ ብጽቡቕ ነገር ክትንክፍ፣ ከምቲ ቀደም ዝገብሮ ዝነበረ ዘይ ኮነ ኣብ ሕይወትን ጸጋን ክመርሕ እዩ ተዋሂቡ ዘሎ። ንጳውሎስ ዝተዋህበ ሓዲስ ሕይወት ንኻልኣት ኣብ ክንዲ ሓዘንን ፍርሕን ዘምጽእ ሓጎስ ሰላም ተስፋን ከምጽእ ምእንቲ እዩ።

ኣምላኽ ንነፍስወከፍና ንሰባት ሕይወቶም ክንቅይር ክልእከና ጸግኡ ይዕድለና። ሕይወት ሰባት ክንቅይር መጀመርያ ንርእስና ክንቅየር ኣሎና። ከም ጳውሎስ ፍጹም ተሓድሶ የድልየና ኣተሓሳስባና መንፈስና እምነትና ኩሉ ቀይርና ኣብ ሓዲስ ምዕራፍ ሕይወት ክንጽመድ እሞ

ንኸማና ዝአመሰሉ ሰባት ኣብ ኣምላኽ ክንመልሶም ከምቲ ንሕና ተሓዲስናዮ ዘሎና ክሕደሱ እሞ ብወገኖም ንተልእኮ ኣምላኽ ኣብ ኩሉ ከም ዘብጽሑ ክንገብሮም።

ኣብ ናይ ሎሚ ወንጌል እንተ ተመለስና ምስቲ ኣብ ፩ዘነ 17:17-24 ዘሎ ዝመሳሰል ኮይኑ ንረኽቦ። ክልቲኡ ንሓደ ውሉድ ሓዲስ ሕይወት ከም ዝረክብ ኣብ ዝብል ዘተኮረ እዩ። ኣብ ክልቲኡ ዝመሳሰልን ዘይመሳሰልን ነገራት ኣለዎ። ዝመሳሰል ኣደን መበለትን ኣብቲ ጉዳይ ይጥቀሳ። ናይ ውሉድ ነገር ኣብ ክልቲኡ ይንገር። እቲ ውሉድ ምስ ሞተ ናይ ኣምላኽ ሰብ ካብ ሞት ናብ ሕይወት ይመልሶ እሞ ነዲኡ ይህቦ። እዚ ምትንሣእ ኣብ ሓዲስ ሕይወት ምምላስ ሓጎስ ፈጢሩ ኣብ ምምስጋን ኣምላኽ የብጽሕ።

ዘይመሳሰል ኤልያስ ከም ኣገልጋሊ ኣምላኽ ነቲ ዝሞተ ኣብ ሕይወት ክመልስ ፍሉይ ስርዓታትን ጸሎትን ተጠቐሙ። ኢየሱስ ግን ናብ ዝኾነ ዝጸለዮ የብሉን። ነታ መበለት መጻናኒዒ ይዛረባ ሽዑ ነቲ ወዲ ተንሥእ ኢልዎ። ኢየሱስ ትንሣኤን ሕይወትን እዩ ኤልያስ ግን ኣገልጋሊ ኣምላኽ እዩ። ንኤልያስ እታ መበለት ለሚናቶ። ኣብ ወንጌል ግን ኢየሱስ ዝለመኖ ዘይብሉ ባዕሉ እዩ ነቶም ሬሳ ዝተሰከሙ ደው ኣቢሉ ዘተንስኦ። ኢየሱስ ኣብ መንገዲ እዩ ነቲ ተአምራት ፈጸምዎ ኤልያስ ኣብ ዝዛ። ኢየሱስ ንሱ እቲ መገዲ እዩ። ኩልና በዚ መገዲ ክንጉዳዝ እንሕተቶ።

ኣብዚ መሰረት ገርና ኣብ ሕይወትና ክንርኢ ይሕግዘና ማለት ክሳብ ክንደናይ ብሕይወት ዘሎና ኢና። ሓደ ክህን ከም ዝብልዎ መብዝሕትና ዝሞትና ወይ ዝደቀስና ኢና። ኣብዚ ዘሎናዮ ዓለም ከምቲ ክነብሮ ዘሎና ኣይነብርን። እንነብሮ ብኸልተ ክንርእዮ ንኸእል። ኣብ ዝሓለፈ ነገራት ጥራሕ እናጠመትና ንእኡ እናኣድነቕና ንነብር። ወይ ከኣ ኣብ ዝመጽእ ጥራሕ ኣተኩርና ንድሓር ገና ዘየሎ ንነብር። ሽዑ እቲ ሓቀኛ ዓለምን ሕይወትን ከየስተውዓልና ይሓልፍ። John Powll ዝተባህለ ካቶሊካዊ ጸሓፊ ከም ዝብሎ መብዝሕትና ካብቲ ዘሎና ዓቕሚ ንእሸቶይ ጥራሕ እና እንጥቀም። ፍርቂ ሕይወት ኢና ዳርግ እንነብር ይብል በዚ ኸኣ “Fully Human, Fully Alive” ዝብል መጽሓፍ ጽሑፉ። ቅ. ኢረኒዮስ “ክብሪ ኣምላኽ ሰብ ምብሉእ ክነብር እንከሎ” እዩ ይብል።

ሎሚ ሕይወትና ብምሉእዶ ንነብሮ ኣሎና። ብኣካል ብግዙፍ ጥራሕ ምንባር እኹል ኣይኮነን። ካልእ መለኪዕታት ኣሎ “ስምዒት፣ ማሕበራዊ፣ ኣእምራዊ፣ ሞራላዊን መንፈሳውን ደረጃታት”። ከምኡ ልክዕ ከማና ዝአመሰሉ ፍርቂ ፍርቂ ዝኾነ ሕይወት ዝነብሩ ብዙሓት ኣለውና። ምናልባት ንሕና ካብቲ ዘለውዎ ክወጽኡ ወይ ሓፍ ክብሉ እሞ ሓዲስ ሕይወት ክለብሱ እሞ ዝነብርዎ ዓይነት ከማሓየሽ ሓገዝቶም ክንከውን ንኸእል ኢና። ኢየሱስ ኣብ ሓደ ትምህርቱ ዝሃበና ተስፋ ሕይወት ምእንቲ ክንረክብ ብምልኣትውን ምእንቲ ክንረኽባ ከም ዝመጸ ነገሩና (ዮሐ 10:10)። ኣብዚ ኢና እምብኣር ክንሓትት ዘሎና።

ዝኾነ ተሓድሶ ሓዲስ ዕድል ኣብ ሕይወት ዝኸፍት እዩ። ኣብዚ ዓለም ተልእኮና ክንፍጽም ዕድል ዝህብ እዩ። ዕለት ዕለት ክርስቶስ ብምስጢረ ሕይወት ገሩ ሕይወትና ይሕድሶ እዚ ኸኣ ሓዲስ ዕድል ኣብ ተልእኮኡ ክንጽመድ እሞ ፍረ ዘልኦ ሕይወት ምእንቲ ክነብር እዩ። ክርስቶስ ነዚ ሓዲስ ሕይወት ዝህበና ብፍሉይ ንምስጢረ ንስሓን ቅዱስ ቍርባንን ኣብ ግብሪ ክነዘውትሮም እንከሎና እዩ። ሓደ ሰብ ብኃጢአቱ ተነሲሑ ኣብ መንበረ ኑዛዜ ቀሪቡ ክሕደስ እንከሎ እሞ ኣብ መኣዲ ቅዱስ ቍርባን ብንጹሕ ሕልና ክካፈል እንከሎ ምሉእ ጸጋ ይዕደል። ክርስቶስ ኣብ ሓዲስ ሕይወት ከእትወና እንከሎ ሕይወት ብምልኣት ክነብር እዩ ዝደለየና እዚ ማለት ከኣ ብምሉእ ምስኡ ሓደ ክንከውን። ከምቲ ቅዱስ ኣጎስጢኖስ “ሕይወትና ዕረፍቲ እትረክብ ንኣኻ ምስ ረኽብት ጥራሕ እያ” ዝብሎ ምልኣትን ሓቀኛ ትርጉም ሕይወትን ኣብ ክርስቶስ ጥራሕ እዩ

ዝርከብ። ንሕይወት ብምልክት ክነብር ብብርሃን ክርስቶስ ክንምራሕ ከምኡ ብሓቁ ክነብር የድሊ።

ካልእ ምኽንያት ክርስቶስ ሓዲስ ሕይወት ዘልብሰና ንኸማና ዝበሉ ሰባት ሓዲስ ሕይወት ክለብሱ ኣብኡ ክነምጽእ ክነቕርቦም ንማለት እዩ። ከምቲ ኢየሱስ ነቲ ኅበዝ ካብ ሞት ምስ ኣተንስኦ ነዲኡን ቤተ ሰቡን ሓጎስ ዘምጽአሎም ንሕና እውን ነቶም ኣብ ከባቢና ዘለዉ ሓዲስ ሕይወትን ተስፋን ከም ዝረኽቡ ክንገብር ንማለት እዩ።

ኣብ መወዳእታ ቤተ ክርስትያን ሓደ ንጹር መልእኽቲ ክትነግረና ትደሊ ኣላ ናይ ሕይወት ምንጪ ኣምላኽ እዩ። ንሱ ዋና ሕይወትና ስለ ዝኾነ ከምቲ ንሱ ዝደልዮ ሕይወት ክንመርሕ ይደልዮና ኣሎ። ንሱ ብኢየሱስ ክርስቶስን መንፈስ ቅዱስን ገሩ ሕይወትና ይሕድስ። ትርጉምን ምኽንያት ተፈጥሮና እዚ ካብ ኮነ ኣብ ሕይወትና እንታይ ክንገብር ይግብእና? ንሕና እንነብር ንርእስና ኢልና ኣይ ኮናን እንንነብር ንአምላኽ ኢልና ኢና እንነብር።

ሓዲስ ሕይወት ልቢስና እንነብረሉ ጸጋ ይዓድልና።

ኣባ ንጉሠ ፍሥሓ